

प्रादेशिक समाचार

प्रधानमंत्री - इंडिया मोबाइल कांग्रेस

प्रधानमंत्री नरेन्द्र मोदी ने आज नई दिल्ली के यशोभूमि में इंडिया मोबाइल कांग्रेस 2025 के नौवें संस्करण का उद्घाटन किया। यह एशिया के सबसे बड़े दूरसंचार मीडिया और प्रौद्योगिकी आयोजनों में से एक है।

इस अवसर पर प्रधानमंत्री ने कहा कि पूरी दुनिया आज भारत की क्षमता को पहचान रही है। देश दुनिया का दूसरा सबसे बड़ा दूरसंचार बाजार है और दूसरा सबसे बड़ा 5G बाजार है। बाजार के साथ-साथ हमारे पास जनशक्ति, गतिशीलता और मानसिकता भी है। उन्होंने कहा कि भारत हर आयाम में आगे बढ़ रहा है।

मुंबई - प्रधानमंत्री दौरा

प्रधानमंत्री नरेन्द्र मोदी आज दोपहर दो दिवसीय दौरे पर मुंबई पहुंच रहे हैं। हमारी संवाददाता ने खबर दी है कि इस दौरान श्री मोदी नवी मुंबई अंतर्राष्ट्रीय हवाई अड्डे सहित कई प्रमुख परियोजनाओं का उद्घाटन करेंगे।

मुख्यमंत्री नई दिल्ली

मुख्यमंत्री डॉ. मोहन यादव ने आज दिल्ली में केंद्रीय गृह मंत्री अमित शाह के आवास पर शिष्टाचार भेंट की। मुख्यमंत्री ने प्रदेश के विकास से जुड़े मुद्दों पर केंद्रीय मंत्री श्री शाह को जानकारी दी। मुख्यमंत्री ने केंद्रीय मंत्री से विभिन्न विषयों पर चर्चा कर मार्गदर्शन प्राप्त किया।

जीएसटी

जीएसटी बचत उत्सव समाज के सभी वर्गों को लाभान्वित कर रहा है। प्रधानमंत्री नरेन्द्र मोदी ने इस उत्सव की घोषणा की थी। बचत उत्सव की शुरुआत 22 सितंबर से हुई। जीएसटी सुधार से सिक्किम की अर्थव्यवस्था को प्रोत्साहन मिल रहा है।

सिक्किम की अर्थव्यवस्था के लिए पर्यटन उद्योग आवश्यक है। जिसमें विभिन्न होटल, होम स्टे, ट्रेवल एजेंसियां, टैक्सी ऑपरेटर और गाइड शामिल हैं। नए जीएसटी सुधारों के तहत सात हजार पांच सौ रुपये प्रति रात्रि तक के होटल आवास पर केवल पांच प्रतिशत जीएसटी लगेगा। इस कटौती से पर्यटन को प्रोत्साहित करने के साथ-साथ सिक्किम को अपनी अर्थव्यवस्था में तीव्रता लाने और ग्रामीण क्षेत्रों के उत्थान में मदद मिलेगी। पर्यटकों के आगमन से न केवल राज्य जीएसटी संग्रह में वृद्धि होगी, बल्कि परिवहन, कृषि और हस्तशिल्प जैसे संबंधित क्षेत्र को भी बढ़ावा मिलेगा। इसके अलावा पैकेज और इंस्टेंट चाय पर कर की दर घटाकर पांच प्रतिशत कर दी गई है, जो पहले 18 प्रतिशत टैक्स स्लैब के अंतर्गत आती थी। जीएसटी कटौती से सिक्किम के टेमी और अन्य चाय उत्पादक क्षेत्रों के उत्पादकों को कम लागत और बेहतर बाजार प्रतिस्पर्धा का लाभ मिलेगा। सिक्किम के प्रमुख आर्थिक क्षेत्रों पर कर का बोझ कम करके नए जीएसटी सुधार राज्य की अर्थव्यवस्था के समग्र विकास के लिए उत्प्रेरक का काम करेंगे। शिवांग मिश्रा, आकाशवाणी समाचार, दिल्ली।

कलेक्टर- कॉन्फ्रेंस

मुख्यमंत्री डॉ. मोहन यादव की अध्यक्षता में कुशाभाऊ ठाकरे इंटरनेशनल कन्वेंशन सेंटर भोपाल में दो दिवसीय कमिश्नर-कलेक्टर कॉन्फ्रेंस के आज दूसरा दिन है। आज कानून व्यवस्था सहित ग्रामीण जन-जीवन से जुड़े बिन्दुओं पर विमर्श हो रहा है। कॉन्फ्रेंस में प्रत्येक क्षेत्र में राज्य सरकार की प्राथमिकताएं बतायी जा रही हैं। आज 3 सत्र हो रहे हैं। अंतिम सत्र में मध्यप्रदेश की कानून व्यवस्था से जुड़े बिन्दुओं पर चर्चा होगी।

मौसम

प्रदेश में अगले तीन दिन तक दक्षिणी हिस्से के जिलों में हल्की बारिश होने की संभावना है। मौसम विभाग का अनुमान है कि जल्द ही प्रदेश से मानसून की वापसी होगी। मौसम विभाग के मुताबिक प्रदेश में कल कुछ जिलों में बूदाबांदी हुई। अगले 24 घंटे के दौरान कहीं-कहीं हल्की बारिश होने के आसार

हैए हरदाए नर्मदापुरमए बैतूलए छिंदवाड़ाए पांडुर्णाए सिवनीए मंडलाए बालाघाट और डिंडोरी में येलो अलर्ट जारी लेकिन भारी बारिश का अलर्ट नहीं है।

कुछ समाचार संक्षेप में

- जबलपुर जिला प्रशासन और औषधि नियंत्रण विभाग ने सभी मेडिकल संचालकों को चार साल से कम उम्र के बच्चों को बिना डॉक्टर की सलाह के कोई भी सिरप या दवा न देने के निर्देश दिये है।
- शिवपुरी जिले में राष्ट्र के लिए मध्यस्थता नामक 90 दिवसीय विशेष अभियान के तहत अंतर्गत कुल 4552 मामलों का सफलतापूर्वक निराकरण किया गया।
- सक्षम कार्यक्रम के अंतर्गत बैतूल के शाहपुर में कल प्रधानाचार्यों एवं प्रधानाध्यापकों की एक दिवसीय उन्मुखीकरण कार्यशाला सम्पन्न हुई।
